

பஷீர் சேகுதாவுத் எதிர் ஜனாதிபதி செயலகம்

RTIC Appeal/22/2017 (16.10.2017 அன்று இடம்பெற்ற ஆணைக்குழுவின் கூட்டத்தின் போது நடாத்தப்பட்டது)

தலைவர்: திரு. மஹிந்த கம்மம்பில

ஆணைக்குழு உறுப்பினர்கள்: சிரேஷ்ட சட்டத்தரணி. செல்வி. கிஷாலி பின்டோ- ஜெயவர்த்தன
சிரேஷ்ட சட்டத்தரணி. திரு.எஸ்.ஜி. புஞ்சிஹேவா
கலாநிதி. செல்வி திருச்சந்திரன்

சமூகமளித்திருந்தவர்: பணிப்பாளர் நாயகம் திரு. பியதிஸ்ஸ ரணசிங்க

மேன்முறையீட்டாளர்: திரு. பஷீர் சேகுதாவுத்

அழைப்பு விடுக்கப்பட்டவர்: மாண்புமிகு ஜனாதிபதியின் செயலாளர் (குறித்தளிக்கப்பட்ட அதிகாரி)

ஆஜரானோர்/பிரதிநிதிப்படுத்தியோர்: திரு. பஷீர் சேகுதாவுத்
திருமதி. லக்ஸ்மி ஜயவிக்கிரம, மேலதிக செயலாளர்
(சட்டம்), ஜனாதிபதி செயலகம்

மாண்புமிகு ஜனாதிபதியின் செயலாளர் வேறு பணிகளில் ஈடுபட்டுள்ளமையால் பகிரங்க அதிகாரசபையின் மேலதிக செயலாளர் (சட்டம்) திருமதி. ஜயவிக்கிரம அவரை பிரதிநிதித்துவப்படுத்த ஆணைக்குழுவிடம் அனுமதி கோரியிருந்தார். ஆணைக்குழுவும் அதற்கு அனுமதியளித்தது.

இந்த விசாரணையில் மேன்முறையீட்டாளரான திரு. பஷீர் சேகுதாவுத் ஸ்ரீலங்கா முஸ்லிம் காங்கிரஸின் ஸ்தாபகரும் முன்னாள் தலைவருமான திரு. எம்.எச்.எம். அஷ்ரப் அவர்கள் உயிரிழக்க காரணமான 2000ஆம் ஆண்டில் இடம்பெற்ற ஹெலிகொப்டர் விபத்து தொடர்பில் விசாரணை மேற்கொண்ட ஆணைக்குழுவின் அறிக்கையை கோரியிருந்தார். ஜனாதிபதி சந்திரிக்கா பண்டாரநாயக்கா குமாரதுங்க அவர்கள் (அப்போதைய ஜனாதிபதி) இவ்விபத்தின் சந்தர்ப்ப சூழ்நிலைகளை ஆராய்ந்து அறிக்கை சமர்ப்பிக்குமாறு ஆணைக்குழுவொன்றை நியமித்திருந்தார்.

மேன்முறையீட்டாளர் (அக்காலப்பகுதியில் பாராளுமன்ற உறுப்பினர்) 2001 ஜனவரியில் பாராளுமன்றத்தில் ஆற்றிய உரையின் போது குறித்த விபத்து தொடர்பில் ஆராய ஆணைக்குழு ஒன்றை நியமிக்க வேண்டுமென கோரியிருந்தார். மேலும் அரசு உளவுத்துறை அதிகாரிகளை ஈடுபடுத்தி திரு. அஷ்ரப் அவர்களின் மரணத்திற்கு காரணமான விபத்து தொடர்பில் கண்டறியுமாறும் கேட்டுக்கொண்டார். இந்த நிலையில் முன்னாள் ஜனாதிபதி விசாரணை ஆணைக்குழுவை நியமித்த பின்னர் மேன்முறையீட்டாளர் மீண்டுமொருமுறை நாடாளுமன்றத்தில் உரையாற்றும் போது திரு. அஷ்ரப் அவர்களின் மரணத்திற்கு காரணமான விபத்து தொடர்பில் கண்டறிய நியமிக்கப்பட்ட ஆணைக்குழுவின் அறிக்கை பொதுமக்களுக்கு பகிரங்கப்படுத்தப்பட வேண்டுமென கோரிய போதும் அவரது கோரிக்கைகளுக்கு உரிய பதில் கிடைக்கவில்லை.

மேன்முறையீட்டாளர் அக்காலத்தில் இலங்கை குடிமக்களுக்கு தகவலறியும் உரிமை இல்லாமையால் தமது கோரிக்கை தொடர்பில் அதிகாரிகளுடன் தம்மால் தொடர்புகளை ஏற்படுத்தி கொள்ளமுடியவில்லை எனக் குறிப்பிட்டார். 2016 ஆம் ஆண்டின் 12ஆம் இலக்க தகவலறியும் உரிமை சட்டம் இயற்றப்பட்டதையடுத்து 09.02.2017ஆம் திகதியிடப்பட்ட தகவல் கோரிக்கையொன்றின் மூலம் திரு. அஷ்ரப் அவர்களின் மரணம் தொடர்பிலான விசாரணை

அறிக்கையை வெளியிடுமாறு மேன்முறையீட்டாளர் ஜனாதிபதி செயலகத்திடம் கோரியிருந்தார். 02.03.2017 அன்று அக்கோரிக்கைக்கு பதிலளித்த ஜனாதிபதி செயலகத்தின் தகவல் உத்தியோகத்தர் குறித்த அறிக்கை தேசிய சுவடிகள் காப்பக திணைக்களத்திற்கு அனுப்பப்பட்டுவிட்டதாக குறிப்பிட்டிருந்தார்.

20.03.2017 அன்று மேன்முறையீட்டாளருக்கு பகிரங்க அதிகாரசபை மேலும் ஒரு கடிதத்தை அனுப்பி அதில் கோரப்பட்ட தகவலை கண்டுபிடிக்க முடியாமையால் தகவல் கோரிக்கை நிராகரிக்கப்பட்டுள்ளதாக தெரிவித்தது. மேன்முறையீட்டாளர் குறித்தளிக்கப்பட்ட அலுவலகரான மாண்புமிகு ஜனாதிபதியின் செயலாளருக்கு 27.03.2017 அன்று மேன்முறையீட்டினை மேற்கொண்டிருந்தார். அதற்கு 25.04.2017 அன்று அனுப்பிய பதில் கடிதத்தில் கோரப்பட்ட தகவலை கண்டுபிடிக்க முடியவில்லை என்றும் அத்தகவல்கள் 12 ஆண்டுகளுக்கு முன்னையவை என்றும் குறித்தளிக்கப்பட்ட அதிகாரி பதிலளித்து தகவல் கோரிக்கையை நிராகரித்திருந்தார். இதனையடுத்து 08.05.2017 அன்று மேன்முறையீட்டாளர் தகவலறியும் உரிமைக்கான ஆணைக்குழுவிடம் மேன்முறையீடு செய்திருந்தார்.

மேன்முறையீட்டாளர் அரசாங்கம் குறித்த அறிக்கையை வெளியிட வேண்டுமென தாம் எதிர்பார்ப்பதாக குறிப்பிட்டார். மேலும் அவர் நீதியரசர்.எல். கே.ஜி. வீரசேகர தலைமையிலான விசாரணை ஆணைக்குழு 1 ஜனவரி 2001 வெளியிடப்பட்ட அரசு வர்த்தமானியின் படி நியமிக்கப்பட்டுள்ளதாகவும் குறிப்பிட்டார். எனினும் தாம் அனைத்து வர்த்தமானிகளையும் ஆராய்ந்த போதும் குறித்த நியமனம் தொடர்பில் எவ்வித தகவலையும் காணக்கிடைக்கவில்லை எனவும் குறிப்பிட்டார். மேலும் தேசிய சுவடிகள் காப்பக திணைக்களத்திலோ அல்லது தேசிய நூலகத்திலோ இவ்விடயம் தொடர்பில் எவ்வித தகவலும் காணப்படவில்லையெனவும் அவர் குறிப்பிட்டார். மேலும் அக்காலத்தில் குறித்த விசாரணை அறிக்கை நிறைவு செய்யப்பட்டு ஜனாதிபதியிடம் கையளிக்கப்பட்டதாக செய்திதாள்களில் செய்திகள் வந்ததாகவும் குறிப்பிட்டார். அத்துடன் பகிரங்க அதிகாரசபையினால் அவருக்கு அனுப்பப்பட்ட கடிதத்தில் குறித்த விடயம் தொடர்பான கோப்பு 2007ஆம் ஆண்டு வரை பகிரங்க அதிகார சபையிடம் காணப்பட்டுள்ளது என்பது தெளிவாகிறது.

இவ்விடயங்களுக்கு பதிலளிக்கும் போது திருமதி. ஜெயவிக்கிரம குறித்த விசாரணை அறிக்கையை கண்டுபிடிப்பதற்கு தகவல் உத்தியோகத்தர் தம்மாலான அனைத்து நடவடிக்கைகளையும் மேற்கொண்டதாக குறிப்பிட்டார். மேலும் சுவடிகள் திணைக்களத்திடம் இவ்விடயம் தொடர்பிலுள்ள கோப்பையும் பெற்று தகவல் உத்தியோகத்தர் ஆராய்ந்ததாகவும் அவர் குறிப்பிட்டார். எனினும் இவ்விடயம் தொடர்பிலான விசாரணை அறிக்கை அதில் காணப்படவில்லை எனவும் அவர் குறிப்பிட்டார். 12.01.2007 அன்று குறித்த கோப்பு சுவடிகள் திணைக்களத்திற்கு அனுப்பப்பட்டதான பதிவு மாத்திரமே உள்ளதெனவும் அவர் குறிப்பிட்டார். குறித்த அறிக்கை ஜனாதிபதி செயலகத்திடம் காணப்படாமையால் இவ்விடயம் தொடர்பிலான மேன்முறையீட்டாளரின் கோரிக்கையை பூர்த்தி செய்ய பகிரங்க அதிகாரசபையினால் இயலவில்லை எனவும் அவர் குறிப்பிட்டார்.

திருமதி. ஜெயவிக்கிரம, மேன்முறையீட்டாளர் 1 ஜனவரி 2001இல் வெளியிடப்பட்ட அரசு வர்த்தமானியை தம்மால் கண்டுபிடிக்க இயலவில்லை எனக் குறிப்பிட்ட போதும் தமது தகவல் கோரிக்கையில் அதனை உள்ளடக்கவில்லை எனக் குறிப்பிட்டார். குறித்த வர்த்தமானியும் தற்போது தேசிய சுவடிகள் காப்பக திணைக்களத்திடமுள்ள கோப்பில் இருக்க கூடும் எனவும் குறிப்பிட்டார்.

ஆணை

ஆணைக்குழு முன் சமர்ப்பிக்கப்பட்ட காரணங்களை அடிப்படையாக கொண்டு குறித்த விடயம் தொடர்பிலான கோப்பு தேசிய சுவடிகள் காப்பக திணைக்களத்திடம் இருப்பது தெளிவாகிறது. எனினும் குறித்த கோப்பில் விசாரணை அறிக்கை இல்லை எனவும் தெரிவிக்கப்படும் நிலையில்

இவ்விசாரணையின் ஒரு கட்சிக்காரராக தேசிய சுவடிகள் காப்பக திணைக்களத்தை இணைக்க வேண்டிய அவசியம் ஏற்பட்டுள்ளது.

1973ஆம் ஆண்டு 48ஆம் இலக்க தேசிய சுவடிகள் காப்பக திணைக்கள சட்டத்தின் பிரிவு 11இன் படி,

“ஏதாயினும் விசாரணை ஆணைக்குழு சட்டத்தின் கீழ் நியமிக்கப்பட்ட விசாரணை ஆணைக்குழு அல்லது அமைச்சரால் நியமிக்கப்படும் விசாரணை குழுக்கள் ஆகியவற்றின் செயலாளர் அவற்றின் அனைத்து பதிவுகள், அறிக்கைகள் அனைத்தையும் குறித்த ஆணைக்குழு மற்றும் குழுக்களின் இறுதி அறிக்கை சமர்ப்பிக்கப்பட்டு 3 மாத காலப்பகுதிக்குள் அவ்வறிக்கையை தேசிய சுவடிகள் காப்பக திணைக்களத்திற்கு சமர்ப்பிக்க வேண்டும்”.

பொதுமக்கள் அணுகல் மற்றும் பொது சுவடிகள் தொடர்பிலான விடயங்கள் தொடர்பில் தேசிய சுவடிகள் காப்பக சட்டத்தின் பிரிவு 16(d) இன் கீழ் இயற்றப்பட்டு 5 டிசம்பர் 1978 அன்று அரசு வர்த்தமானியில் வெளியிடப்பட்ட ஒழுங்குவிதிகளின் பந்தி 2 இன் படி.

“சட்டத்தின் பிரிவு 10,11 அல்லது 18 இன் படி அரசு அலுவலகங்களால் தேசிய சுவடிகள் காப்பகத்திற்கு கொடுக்க வேண்டிய ஆவணங்கள் அவை தயாரிக்கப்பட்ட காலப்பகுதியில் இருந்து 30 ஆண்டுகால பகுதிக்கு பொதுமக்கள் பார்வைக்கு தடைசெய்யப்படலாம் அல்லது அவற்றில் குறித்த காலப்பகுதிவரை குறித்த ஆவணங்கள் அவற்றை தயாரித்த அரசு அலுவலகங்களால் பொதுமக்கள் பார்வைக்கு தடைசெய்யப்படலாம்”.

அதனடிப்படையில் தேசிய சுவடிகள் பாதுகாப்பு திணைக்களம் அடுத்த விசாரணைக்கு சமூகமளிக்க வேண்டுமென அறிவிக்கப்படுகின்றது. மேலும் குறித்த விடயம் தொடர்பிலான கோப்பையும் ஆணைக்குழுவின் பரிசோதனைக்காக எடுத்து வரும்படி தேசிய சுவடிகள் பாதுகாப்பு திணைக்களத்துக்கு உத்தரவிடப்படுகின்றது.

மேன்முறையீடு இத்தால் ஒத்திவைக்கப்பட்டது.

அடுத்த விசாரணை 2017 நவம்பர் 20ஆம் திகதிக்கு ஒத்திவைக்கப்பட்டது.

RTIC Appeal/22/2017 (20.11.2017 அன்று இடம்பெற்ற ஆணைக்குழுவின் கூட்டத்தின் போது நடாத்தப்பட்டது)

தலைவர்: திரு. மஹிந்த கம்மம்பில

ஆணைக்குழு உறுப்பினர்கள்: சிரேஷ்ட சட்டத்தரணி. செல்வி. கிஷாலி பிண்டோ- ஜெயவர்த்தன
சிரேஷ்ட சட்டத்தரணி. திரு.எஸ்.ஜி. புஞ்சிஹேவா
கலாநிதி. செல்வி திருச்சந்திரன்

மேன்முறையீட்டாளர்: திரு. பஷீர் சேகுதாவூத்

அழைப்பு விடுக்கப்பட்டவர்: மாண்புமிகு ஜனாதிபதியின் செயலாளர் (குறித்தளிக்கப்பட்ட அதிகாரி)

ஆஜரானோர்/பிரதிநிதிப்படுத்தியோர்: திரு. பஷீர் சேகுதாவூத்
திருமதி. லக்ஸ்மி ஜயவிக்ரம, மேலதிக செயலாளர் (சட்டம்), ஜனாதிபதி செயலகம்

இலங்கை தகவலறியும் உரிமைக்கான ஆணைக்குழுவின் முன்னிலையில்

கலாநிதி. என்.ரி. ரூபசிங்க, பணிப்பாளர் நாயகம், தேசிய
சுவடிகள் காப்பக திணைக்களம்
திருமதி. டிலினி லியனகே, பிரதி பணிப்பாளர், தேசிய
சுவடிகள் காப்பக திணைக்களம்

தேசிய சுவடிகள் காப்பு திணைக்கள பிரதிநிதிகளும் இவ்விசாரணையின் போது சமூகமளித்திருந்தனர். தேசிய சுவடிகள் காப்பு திணைக்களத்தின் பணிப்பாளர் நாயகம் கலாநிதி நதீரா ரூபசிங்க அவர்கள் திரு. எம்.எச்.எம். அஷ்ரப்பின் மரணம் தொடர்பிலான விசாரணை ஆணைக்குழு அறிக்கை பற்றிய கோப்பை ஆணைக்குழுவிடம் சமர்ப்பித்தார். இவ்விடயம் தொடர்பிலான ஆவணங்களை உள்ளடக்கிய கோப்பு தேசிய சுவடிகள் காப்பக திணைக்களத்திற்கு விசாரணை ஆணைக்குழுவின் செயலாளரான ஜி.கே.ஜி. பெரெராவினால் தேசிய சுவடிகள் காப்பக சட்டத்தின் பிரிவு 11இன் படி 24.01.2002 அன்று அனுப்பப்பட்டது.

பிரிவு 11 இவ்வாறு குறிப்பிடுகிறது:

“ஏதாயினும் விசாரணை ஆணைக்குழு சட்டத்தின் கீழ் நியமிக்கப்பட்ட விசாரணை ஆணைக்குழு அல்லது அமைச்சரால் நியமிக்கப்படும் விசாரணை குழுக்கள் ஆகியவற்றின் செயலாளர் அவற்றின் அனைத்து பதிவுகள், அறிக்கைகள் அனைத்தையும் குறித்த ஆணைக்குழு மற்றும் குழுக்களின் இறுதி அறிக்கை சமர்ப்பிக்கப்பட்டு 3 மாத காலப்பகுதிக்குள் அவ்வறிக்கையை தேசிய சுவடிகள் காப்பக திணைக்களத்திற்கு சமர்ப்பிக்க வேண்டும்”.

எவ்வாறாயினும் குறித்த கோப்பில் விசாரணை ஆணைக்குழுவின் பிரதி இணைக்கப்படவில்லை.

மேலும் தேசிய சுவடிகள் காப்பக திணைக்களத்திற்கு ஜனாதிபதி செயலகத்திடமிருந்து கிடைக்கப்பெற்ற கோப்பில் முன்னாள் ஜனாதிபதி சந்திரிக்கா பண்டாரநாயக்கா குமாரதுங்க அவர்களின் (இதன் பின்னர் 2007 கோப்பு என குறிப்பிடப்படும்) அனைத்து உத்தியோகபூர்வ ஆவணங்கள் காணப்பட்டன. குறித்த கோப்பு 18.05.2007 அன்று தேசிய சுவடிகள் காப்பக திணைக்களத்திற்கு அனுப்பப்பட்டது. எனினும் அக்கோப்பில் குறித்த விசாரணை அறிக்கை தொடர்பான ஆவணங்கள் காணப்பட்ட போதும் விசாரணை அறிக்கை காணப்படவில்லை. தேசிய சுவடிகள் காப்பக திணைக்களம் ஜனாதிபதி செயலகத்திடமிருந்து கிடைக்கும் ஆவணங்கள் தொடர்பிலான ஏற்பு கோப்பு (accession file) ஒன்றையும் பராமரித்து வருகிறது.

எனினும் பகிரங்க அதிகாரசபையை பிரதிநிதித்துவப்படுத்திய திருமதி. லக்ஸ்மி ஜயவிக்கிரம பகிரங்க அதிகாரசபையின் கோப்புகளின் படி குறித்த விசாரணை ஆணைக்குழு தொடர்பான கோப்பு 12.01.2007 அன்று தேசிய சுவடிகள் காப்பக திணைக்களத்திற்கு அனுப்பப்பட்டுள்ளதாக குறிப்பிட்டார். மேலும் பகிரங்க அதிகாரசபை கோப்புகளை அனுப்பிய பின் அது தொடர்பான கோப்புகளை பேணுவதில்லை என்றும் கோப்பு இலக்கத்தை மட்டும் பதிவு செய்து கொள்ளும் எனவும் அவர் குறிப்பிட்டார்.

இவ்விடயத்துடன் தொடர்புடைய 2007 கோப்பு தொடர்பாக ஆணைக்குழு வினவிய போது தேசிய சுவடிகள் காப்பக திணைக்கள பணிப்பாளர் நாயகம் தமக்கு அனுப்பப்பட்ட கோப்பில் விசாரணை அறிக்கையில் விசாரணை ஆணைக்குழுவால் பாதிக்கப்பட்டோருக்கு நஷ்ட ஈடு வழங்கப்பட வேண்டும் என முன்மொழியப்பட்ட மூன்று பக்கங்கள் (பக்கங்கள் 69,70 மற்றும் 71) மட்டுமே காணப்பட்டதாக குறிப்பிட்டார்.

2007 கோப்பில் முன்னாள் ஜனாதிபதியின் ஆவணங்கள் உள்ளிட்ட பின்வரும் ஆவணங்கள் காணப்பட்டது

இலங்கை தகவலறியும் உரிமைக்கான ஆணைக்குழுவின் முன்னிலையில்

1. 13.08.2002 திகதியிடப்பட்டு முன்னாள் ஜனாதிபதியின் கையொப்பத்துடன் அப்போதைய விமானப்படை தளபதிக்கு அனுப்பிய கடிதத்தில் பின்வரும் இரு அறிக்கைகள் உள்ளடக்கப்பட்டிருந்தன
 - திரு. எம்.எச்.எம். அவ்ரப் அவர்களின் மரணம் தொடர்பான ஜனாதிபதி விசாரணை குழுவின் அறிக்கை
 - கட்டுநாயக்கா விமானப்படைத் தளம் மற்றும் பண்டாரநாயக்கா சர்வதேச விமான நிலையம் ஆகியன மீது மேற்கொள்ளப்பட்ட தாக்குதல் தொடர்பான ஜனாதிபதி விசாரணை குழுவின் அறிக்கை
2. 13.08.2002 அன்று முன்னாள் ஜனாதிபதியால் அப்போதைய பாதுகாப்பு அமைச்சர் திரு. திலக் மாரப்பனக்கு அனுப்பிய கடிதத்தில் விசாரணை ஆணைக்குழுவின் அறிக்கையை அனுப்புவதாகவும் அதில் குறிப்பிடப்பட்டுள்ள முன்மொழிவுகளை நடைமுறைப்படுத்த நடவடிக்கைகளை மேற்கொள்ளுமாறும் குறிப்பிடப்பட்டிருந்தது.

மேலும் முன்னாள் ஜனாதிபதியால் அப்போதைய பாதுகாப்பு அமைச்சருக்கு அனுப்பிய கடிதத்தில் குறித்த விசாரணை அறிக்கையை பிரசுரிப்பதற்கு தாம் நடவடிக்கை எடுப்பதாகவும் குறிப்பிடப்பட்டிருந்தது.

விசாரணைகளின் போது தேசிய சுவடிகள் காப்பக திணைக்களத்தின் பணிப்பாளர் நாயகம் கோப்பு 2007 இல் உள்ள சுருக்க குறிப்பொன்று தொடர்பாக ஆணைக்குழுவின் கவனத்திற்கு கொண்டுவந்தார். ஜனாதிபதி செயலகத்தால் குறித்த கோப்பு பராமரிக்கப்பட்ட காலத்தில் ஜனாதிபதி செயலகத்தின் மேலதிக செயலாளரால் 12.08.2002 அன்று இடப்பட்ட சுருக்க குறிப்பில் கீழ்வருமாறு குறிப்பிடப்பட்டிருந்தது.

1. விசாரணை அறிக்கை 01.08.2002 அன்று மாண்புமிகு ஜனாதிபதியவர்களுக்கு கையளிக்கப்பட்டது. குறித்த அறிக்கையின் படி இந்த விபத்தானது திட்டமிட்ட ஒன்றல்ல என குறிப்பிடப்பட்டுள்ளது. மேலும் இவ்விபத்து எவ்வித வெடிப்பு சம்பவம் காரணமாக இடம்பெறவில்லை. இந்த விபத்து விமான பணியாளர்களின் கவனக்குறைவாலே இடம்பெற்றதாகவும் குறிப்பிடப்பட்டிருந்ததுடன் அவர்களின் பெயர்களும் குறிப்பிடப்பட்டிருந்தது.
2. குறித்த விசாரணை அறிக்கை திருமதி. மானெல் அபேரத்னவுக்கு அனுப்பப்பட்டதாக செப்டம்பர் 2002 இடப்பட்ட குறிப்பில் தெரிவிக்கப்பட்டுள்ளது.
3. அறிக்கையின் 69, 70 மற்றும் 71 பக்கங்களில் உள்ள முன்மொழிவுகளில் சில தரப்பினருக்கு ரூபா. 8 மில்லியனுக்கு நஷ்ட ஈட்டை வழங்க வேண்டுமெனவும் குறிப்பிடப்பட்டிருந்தது.

தேசிய சுவடிகள் காப்பக திணைக்களத்திற்கு, பொதுமக்களுக்கு ஆவணங்களின் பிரதிகளை வழங்க தேசிய சுவடிகள் காப்பக சட்டத்தின் கீழ் அனுமதி வழங்கப்படவில்லை, என பணிப்பாளர் நாயகம் சுட்டிக்காட்டினார்.

தற்போது திணைக்களத்திடம் உள்ள கோப்பு 24.01.2002 அன்று தேசிய சுவடிகள் காப்பக திணைக்களத்திற்கு ஆணைக்குழுவின் செயலாளரால் அனுப்பப்பட்டதாக பணிப்பாளர் நாயகம் தெரிவித்தார். சுமார் 300 பக்கங்களுக்கு மேற்பட்ட சுமார் 64 ஆவணங்கள் பெட்டிகளில் சேமித்து வைக்கப்பட்டுள்ளதாகவும் அவர் குறிப்பிட்டார்.

ஆணை

தேசிய சுவடிகள் காப்பக திணைக்களத்திடம் உள்ள இந்த இரகசிய ஆவணங்களை திணைக்கள ஊழியர்கள் கூட ஆராய சட்டத்தில் இடமில்லை எனவும் ஜனாதிபதி செயலகம் மற்றும் விசாரணை ஆணைக்குழுவின் செயலாளர் ஆகியோரிடம் முறையான அனுமதியை

பெற்றே குறித்த ஆவணங்களை ஆராய்வோ அல்லது பொதுமக்களுக்கு வெளியிட வேண்டும் என்ற கடப்பாடு தேசிய சுவடிகள் காப்பக திணைக்களத்திடம் இருப்பதை ஆணைக்குழு கவனத்திலெடுக்கின்றது.

2016ஆம் ஆண்டு 12ஆம் இலக்க தகவலறியும் உரிமை சட்டத்தின் பிரிவு 4 பின்வருமாறு குறிப்பிடுகிறது,

“இச்சட்டத்தின் ஏற்பாடுகள், வேறேதேனும் எழுத்திலான சட்டத்தில் முரணாக எது எவ்வாறிருப்பினும் பயனுறுவதாதல் வேண்டுமென்பதுடன், அதற்கிணங்க, இச்சட்டத்தினதும் அத்தகைய வேறு எழுத்திலான சட்டத்தினதும் ஏற்பாடுகளிடையே ஏதேனும் ஒவ்வாமை அல்லது முரண்பாடு உள்ள விடயத்தில், இச்சட்டத்தின் ஏற்பாடுகள் மேலோங்கி நின்றலும் வேண்டும்”.

இதனடிப்படையில் தகவலறியும் உரிமை சட்ட ஏற்பாடுகள் தேசிய சுவடிகள் காப்பக சட்டம் மற்றும் தொடர்புடைய ஒழுங்குவிதிகள் ஆகியவற்றை விட மேலோங்கி காணப்படும்.

விசாரணை ஆணைக்குழுவின் அறிக்கை காணாமல் போனமையானது பொதுமக்கள் நலனுடன் தொடர்புடைய விடயமாகும். மேலும் இந்த ஆணைக்குழு சட்டத்தின் பிரிவு 5இல் விலக்களிக்கப்பட்டுள்ள விடயங்களை வெளியிடுமாறு கோரவில்லை. பகிரங்க அதிகாரசபையினால் 20.03.2017 அன்று திகதியிட்டு மேன்முறையீட்டாளருக்கு அனுப்பிய கடிதம் மற்றும் 18.08.2017 என திகதியிட்டு ஆணைக்குழுவிற்கு சமர்ப்பித்த எழுத்துமூல விளக்கம் ஆகியவற்றில் கோரப்படும் ஆவணத்தை கண்டுபிடிக்க இயலவில்லை என்பது புலனாகிறது.

இதனடிப்படையில் பொதுமக்கள் நலனை கருத்தில் கொண்டு 1948ஆம் ஆண்டு 17ஆம் இலக்க விசாரணை ஆணைக்குழு சட்டத்தின் கீழ் நியமிக்கப்பட்ட விசாரணை ஆணைக்குழுவின் அறிக்கை தொடர்பான பின்வரும் விபரங்களை வெளியிடுமாறு ஆணைக்குழு உத்தரவிட்டுள்ளது.

1. ஆணைக்குழுவின் விசாரணையின் சுருக்கம் மற்றும் குறித்த கோப்பு 18.05.2007 அன்று ஜனாதிபதி செயலகத்தினால் சுவடிகள் காப்பக திணைக்களத்திற்கு அனுப்பப்பட்டதாக தெரிவிக்கப்பட்ட விடயங்களை உள்ளடக்கிய ஜனாதிபதி செயலகத்தின் மேலதிக செயலாளரால் இடப்பட்ட 12.08.2002 திகதியிட்ட சுருக்க குறிப்பின் பிரதி.
2. விசாரணை ஆணைக்குழுவின் முன்மொழிவுகள் மற்றும் பாதிக்கப்பட்ட தரப்பினருக்கு நஷ்ட ஈட்டை வழங்க சிபாரிசு செய்யும் விடயங்களை உள்ளடக்கிய கோப்பில் உள்ள விசாரணை ஆணைக்குழுவின் அறிக்கையின் 3 பக்கங்களின் பிரதிகள்

1948ஆம் ஆண்டு ஆணைக்குழு விசாரணை சட்டத்தின் கீழ் நியமிக்கப்பட்ட விசாரணை ஆணைக்குழுக்களின் அனைத்து ஆவணங்களும் 1973ஆம் ஆண்டு 48ஆம் இலக்க தேசிய சுவடிகள் காப்பக சட்டத்தின் பிரிவு 11இன் படி தேசிய சுவடிகள் காப்பக திணைக்களத்தின் பாதுகாப்பில் வைக்கப்பட வேண்டும். குறித்த விசாரணை அறிக்கை அச்சட்டத்தின் கீழான பிரதான ஆவணமாக கருதப்படும். அதனடிப்படையில் விசாரணைக்கு பொறுப்பான அரசு நிறுவனம் அல்லது விசாரணை ஆணைக்குழுவின் செயலாளர் ஆகியோரை தொடர்பு கொண்டு குறித்த விசாரணை சட்டத்தின் பிரகாரம் ஆவணங்கள் முறையாக அனுப்பப்பட்டுள்ளதா என்பதை அறிந்துகொள்ளும் உரிமை திணைக்களத்திற்கு உண்டு. இவ்வாறு ஏதாயினும் முரண்பாடுகள் இருப்பின் அவற்றை உத்தியோகபூர்வமாக தெளிவாக்கி கொள்ள வேண்டியது திணைக்களத்தின் கடமையாகும்.

பகிரங்க அதிகாரசபை முன்னாள் ஜனாதிபதி சந்திரிகா பண்டாரநாயக்கா குமாரதுங்க அவர்களின் ஆவணங்கள் உள்ளடங்கிய கோப்புக்களை 2007ஆம் ஆண்டு தேசிய சுவடிகள் காப்பக திணைக்களத்திற்கு அனுப்பியுள்ளது. மேலும் பகிரங்க அதிகாரசபை மற்றும் சுவடிகள் காப்பக திணைக்களம் ஆகியவற்றின் ஆவண பரிமாற்றம் தொடர்பிலான திகதிகள் முரணாக காணப்படுகின்றமையும் கவனிக்க வேண்டிய விடயமாகும். பகிரங்க அதிகாரசபை உரிய கோப்பு

இலங்கை தகவலறியும் உரிமைக்கான ஆணைக்குழுவின் முன்னிலையில்

12.01.2007 அன்று கையளிக்கப்பட்டதாக தெரிவிக்கின்ற அதேவேளை தேசிய சுவடிகள் காப்பக திணைக்களம் 18.05.2007 அன்றே குறித்த கோப்பு தமக்கு கிடைத்துள்ளதாக தெரிவித்துள்ளது. எனவே இவ்விடயம் தொடர்பில் தெளிவற்ற தன்மை நிலவுகிறது.

விசாரணை ஆணைக்குழுவினால் 24.01.2002 திகதியிடப்பட்ட கோப்பில் உள்ளடங்கியுள்ள ஆவணங்களில் குறித்த விசாரணை ஆணைக்குழுவின் அறிக்கை உள்ளதா என்பதை பரிசீலிக்குமாறு சுவடிகள் காப்பக திணைக்களம் கோரப்படுகிறது.

மேலும் 24.01.2002 அன்று திகதியிட்டு விசாரணை ஆணைக்குழுவின் செயலாளரால் அனுப்பப்பட்ட ஆவணங்களின் பட்டியலை வெளியிடுமாறு இத்தால் உத்தரவிடப்படுகிறது.

அடுத்த விசாரணை 16.01.2017 அன்று இடம்பெறும்.

இவ்விசாரணை ஒத்திவைக்கப்படுகிறது.
